

ናብ ክቡር ዶክተር አቢይ አሕመድ  
ቀዳማይ ሚኒስትር ፈደራላዊት ዲሞክራሲያዊት ሪፖብሊክ ኢትዮጵያ  
አዲስ አበባ፡ ኢትዮጵያ

ቕዳሕ፡ ናብ ክቡር አምባሳደር ዶክተር ሃይለሚካኤል አበራ አፈወርቅ  
ሎንዶን፡ ዓባይ ብሪባንያ

23 ሕዳር 2018

ክቡር ቀዳማይ ሚኒስትር አብይ አሕመድ፡

ጉዳይ፡ ንመስርሕ ሰላምን ዝምድናን ኢትዮጵያን ኤርትራን ይምልከት

ብቀዳምነት፡ ምውቕ ሰላምታና ተቀበል። ንስድራ ቤትካ፡ ከምኡ 'ውን ንመላእ ጎረቤት ህዝቢ  
ኢትዮጵያ ምውቕ ሰላምታና ክነብጽሕ ንፈቱ።

ነዚ ደብዳቤ ክንጽሕፍ ዝደረኽና ቀንዲ ምኽንያት፡ ንዝኸይድ ዘሎ መስርሕ ምምሕያሽ ዝምድና  
ኤርትራን ኢትዮጵያን ዝምልከት ኮይኑ፡ ነዚ መስርሕ 'ዚ ቅኑዕ ማእዘን ኣብ ምትሓዝ፡ መንግስትኻ  
አድላዩ ዝበሃል ተግባራዊ ስጉምቲ ክወስድ ይኽእል 'ዩ ካብ ዝብል ተስፋ ዝነቅል'ዩ።

ኣብ ሰኔ 2018፡ ንውሳኔ ኮምሽን ዶብ ኤርትራን ኢትዮጵያን ምሉእ ብምሉእ ከም ትቅበሎን፡  
ንትግባራዊ ዝምልከት 'ውን ብዘይ ዝኾነ ቅድመ-ኩነት ንክፍጸም መግለጺ የሕሊፍካ። ንሕና 'ውን፡  
ነቲ ሽቡ ዝሃብካዮ መግለጺ፡ ብሓጎስን ዓብዩ ተስፋን ተቀቢልናዮ።

ድሮ መግለጺ ካብ ትህብ ሓሙሽተ ወርሒ ሓሊፉ 'ሎ። እንተ ኾነ ግን፡ ትስፋዎት ንክንከውን  
ዝሕግዘና ዋላ ሓንቲ ምኽንያት ዛጊት ኣይረኽብናን። በንጻሩ 'ኳ ደኣ፡ እዚ መስርሕ ሰላም 'ዚ፡  
ሓያለይ ሕቶታት ዘልዕል፡ ቀጻልነቱ 'ውን ኣብ ምልክት ሕቶ ዝኣተወ ኮይኑ ረኺብናዮ።

ከም ትፈልጦ፡ ኤርትራ ወኪል ሕብረተሰብና ዝኾነ ህዝባዊ ባይቶ የብላን። ህዝቢ ቆጽሊ ዘውደቀሉ  
መራሒ 'ውን የብላን። ዝእተወ ዘለው ውዕላት፡ እሞ ድማ ግሉጽነት ብዝጎደሎ ኣገባብ፡ ኣብ  
ዝተናውሐ ግዜ፡ ንዝምድና ክልቲኡ ሃገራት ዝጎድኡ እምበር ዘደንፍዑ ክኾኑ ፍጹም ኣይክእሉን።  
ፖለቲካዊ ጸገማት ኤርትራ ብኤርትራውያን ክፍታሕ ይግባእ ዝብል ጽኑዕ እምነት ኣለና። ኮይኑ ግን፡  
ንዲክታቶር ኤርትራ ብወግዒ ምውዳስ፡ ከምኡ 'ውን ኣብ ልዕሊ ህዝቢ ኤርትራ ዝፍጸሙ ዘለው  
ምግሃስ ሰብአዊ መሰላት ይኹን ገበን ኣንጻር ሰብአውነት ዕሽሽ ምባል፡ ምስ ምትብባዕ ባህርያት 'ቲ  
ዲክታቶር፡ ከምኡ 'ውን ምስ ምድጋፍ ነቲ ጨቋኒ ፖሊሲኡን 'ዩ ዝጽብጸብ።

ህዝቢ ኢትዮጵያ ደሓን ይእቶ፡ ንነዊሕ ዓመታት ኤርትራውያን ዑቅባ ደልዮም ናብ ኢትዮጵያ  
ክውሕዙ ጸኒሖም 'ዮም። ህዝቢ ኢትዮጵያ 'ውን ጽላል ኮይንዎም ጸኒሖ 'ዩ። ኢትዮጵያ፡ ኣብ ልዕሊ  
ንስደተኛታት ዝምልከት ውዕል ጀኔቫ 1951 ክታማ ኣንቢራ እያ። ከምኡ 'ውን ኣብ ልዕሊ  
ንስደተኛታት ዝምልከት ናይ 1967 ፕሮቶኮል ውድብ ሓድነት ኣፍሪቃ። ስለዚ፡ ኢትዮጵያ በዘም  
ውዕላት ቅይድቲ 'ያ። ኣባላት ጸጥታ ናይቲ ጨቋኒ ስርዓት ኤርትራ ኣብ ኢትዮጵያ ከምድላዮምን  
ብነጻን ኣብ ዝንቀሳቀሱሉ ዘለው እዋን፡ ድሕነትን ጸጥታን ኤርትራውያን ስደተኛታት ኣብ ሓደጋ  
ንኸይወድቅ ድማ ስግኣትና ኮይኑ ይርከብ።

ቅድሚ 20 ዓመታት፡ ብጥንቃቄ ዘይተተሓዘ ጉዳይ ዶብ፡ ጠንቂ ኣዕናዊ ኩናት ኮይኑስ፡ ህይወት  
100,000 ሰባት ጠሊቡን፡ ሚልዮናት 'ውን ኣደዳ ስቃይን ምፍንቃልን ንክኾኑ ኣገዲዱ። ሕጂ'ውን  
ውዕል ሰላም ካብ ዝፍረም ኣዋርሕ ኣቋጺሩ 'ሎ። እንተኾነ ግን፡ ምምልካት ዶብ ከምቲ ዝግባእ  
ቀዳምነት ተዋሂብዎ ይስረሓሉ የለን።

ኣብ ዝሓለፉ ሒደት ኣዋርሕ፡ ዋላ 'ኳ ገለ ኢትዮጵያውያን ኣብ ልዕሊ ልኡላውነትን መሬታዊ  
ሓድነትን ኤርትራ ዘለዎም ኣፍልጦ ዝህቡ እንተኾኑ፡ ገለ ላዕሎዎት ሓለፍትን ኣዳለውቲ ዝተፈላለዩ  
ስልፍታትን ግን ኣደገኛ ሳዕቤን ከኸትል ዝኽእል፡ ንናጽነት ኤርትራ ዘዋድቅ ቃላት ክስንዝሩ ንዕዘብ።  
ነዚ ጉዳይ ዝምልከት ንጹር መልእኽቲ ካባኻ ክወጽእ እንተ ዘይከኢሉ፡ እዚ ንዕዘብ ዘሎና ቃላትን

ሐረጎችን ሓያል ጽልኢ ከስርጽ ይኸክላል። ንመስርሕ ሰላም አብ ሓደጋ ዘውድቅ ሓድሽ ረጽምን ግጭትን 'ውን ከኸትል ይኸክላል።

ደጊምና ክንብሎ ዝድለ ጉዳይ ኣሎ እንተ ኹይኑ፡ ብርግጽ ነቲ አብ መንጎ ኤርትራን ኢትዮጵያን ተጀሚሩ ዘሎ መስርሕ ሰላም ንቅበሎን ንድግፎን ኢና። እንተኹን ግን፡ ነቲ ዘስካሕክሕ ኩነታት ሰብአዊ መሰላት ኤርትራ ኣፍልጦ ንምሃብ ዝኾነ ጸዕሪ ዛጊት ኣይተገብረን። አብ መንጎ ክልተ ኣሓት ሃገራት፡ ውሑስ ሰላምን ዕርቅን ዝረጋገጽ፡ እቲ መስርሕ አብ ሓቂ፡ እምነትን ግልጹነትን ምርኩስ ምስ ዝገብር ጥራይ 'ዩ።

ክቡር ቀዳማይ ሚኒስትር፡ እቲ ካባኻ ንጠልቦ ጉዳያት እዘን ዝስዕባ እየን፡-

- አብ ኤርትራ፡ ምልክን ምግሃስ ሰብአዊ መሰላትን ከምዘይ ትድግፍ ዘረጋገጽ ወግዓዊ መግለጺ፡
- ብመሰረት ውሳኔ ኮምሽን ዶብ፡ ዶብ ኤርትራን ኢትዮጵያን ክሕንጻጽ ምጂኑ ዘረጋገጽ መግለጺ፡
- ኢትዮጵያ፡ ንጸጥታን ድሕነትን ኤርትራውያን ስደተኛታትን ፖለቲካውያን ውልቀሰባትን ክትከላኸል ምጂና ዘረጋገጽ መግለጺ፡
- ኢትዮጵያውያን፡ ንናጽነትን መሬታዊ ሓድነትን ኤርትራ ዘዳኸምን ዘዋድቅን ቃላት ወይ ንጥፈታት ካብ ምክያድ ንኸቁጠቡ ዝጽውዕ መግለጺ

ምስ ዕዙዝ ሰላምታና

ካብ ብዕለት 23 ሕዳር 2018፡ አብ ቀጽሪ አብ ሎንዶን ዝርከብ ኤምባሲ ኢትዮጵያ ሰላማዊ ሰልፊ ዘካየድና ኤርትራውያን

ጭርሖታት -

- ንህዝቢ ኤርትራ ዘየማእከለ ሰላም ቀጻልነት የብሉን !
- ውልቀ መላሽ ኢሳያስ ኣፈወርቂ ንህዝቢ ኤርትራ ኣይውክልን እዩ !
- አብ ኤርትራ ሰላምን ፍትሕን ከይወረደ እሱራት ከይተፈትሑ ዝመጽእ ሰላም የልቦን !
- ዘይቅዋማዊ ስርዓት ኢሳያስ ንህዝቢ ኤርትራ ክውክል ሕጋዊ መሰል የብሉን !
- ቀጻልነት ሰላም ዝረጋገጽ ዶብ ኤርትራን ኢትዮጵያን ምስዝሕንጻጽ ጥራይ እዩ !
- ድሕነት አብ ኢትዮጵያ ዝነብሩ ኤርትራውያን ስደተኛታት ይተሓሎ !
- ውልቀመላሽ ኢሳያስ ንኤርትራውያን እንዳቀተለ ንኢትዮጵያውያን ክፍቅር ኣይክእልን !